



**QORTI CIVILI
(SEZZJONI TAL-KUMMERC)**

**ONOR. IMHALLEF
JOSEPH ZAMMIT McKEON**

Illum il-Hamis 18 ta` Marzu 2021

**Kawza Nru. 11
Rikors Nru. 84/2020 JZM**

Daniel Farrugia

kontra

Registratur tal-Kumpanniji

Il-Qorti :

I. Preliminari

Rat ir-rikors li kien prezentat prezentat fl-24 ta` Dicembru 2020
u li jaqra :-

*Illi l-esponenti kien direttur tal-kumpannija Metalfit Company
Limited C3611 sal-mument li din baqghet attiva.*

Illi Metalfit Company Limited C3611 naqset milli tottempra ruhha mad-dispozizzjonijiet u r-rekwiziti mandatorji tal-Ligi rigward il-kumpanniji u prattici ohra u per konsegwenza giet` imnehhija minn fuq ir-Registru tal-Kumpanniji fit-30 ta` Gunju 2020.

Illi l-esponenti sar jaf b`dan ricentament u hass ruhu aggravat bil-fatt li l-isem tas-socjeta` Metalfit Company Limited C3611 thassar minn fuq ir-Registru tal-Kumpanniji.

Illi hekk kif se jirrizulta waqt it-trattazzjoni ta` din il-kawza huwa ghandu interess li l-isem tal-imsemmija socjeta` jerga` jidhol fir-Registru tal-Kumpanniji sabiex l-istess kumpannija bl-assi taghha tkun tista` tkompli topera.

Ghaldaqstant l-esponenti jitolbu umilment li dina l-Onorabbli Qorti sabiex prevja li jinghataw id-dikjarazzjonijiet u l-provvedimenti opportuni tordna r-Registratur tal-Kumpanniji sabiex ai termini tal-Artikolu 325 (4) tal-Att Dwar il-Kumpanniji:

i. Jerga` jdahhal l-isem tas-socjeta` Metalfit Company Limited C3611 ; u

ii. Tordna lill-istess Registratur jaghmel il-pubblikazzjonijiet kollha mehtiega ai termini tal-Ligi relattivament tal-inserzjoni fir-Registru tal-Kumpanniji u dana kollu taht dawk il-provvedimenti li dina l-Onorabbli Qorti jidhrilha xierqa u opportuni.

Rat ir-risposta li kienet prezentata fil-25 ta` Jannar 2021 u li taqra :-

Illi l-kumpanija Metalfit Company Limited (C 3611) kienet giet registrata fuq ir-Registru tal-Kumpanniji ("Registru") fl-14 ta` Frar 1977.

Illi fiz-zmien li damet fuq ir-Registru, il-kumpanija naqset mill-obbligi taghha illi tibghat kontijiet u prospetti annwali lir-Registratur ghar-registrazzjoni ai termini tal-Att dwar il-Kumpanniji. Tant hu hekk,

illi l-ahhar kont annwali registrat mar-Registratur tal-Kumpaniji kien dak tas-sena 2009 u l-ahhar prospett annwali kien tas-sena 2010.

Illi l-kumpanija in piu` naqset ukoll mill-obbligi taghha imposti mill-Avviz Legali 247 tal-2020 u ghaldaqstant baqghet qatt ma dahlet l-informazzjoni mehtiega mar-Registratur tal-kumpaniji dwar is-sidien beneficcjarji.

Illi tali nuqqas kien raguni bizzejjed sabiex l-esponent Registratur jissoponi illi l-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpaniji.

Illi in vista tas-suespost, ir-Registratur proceda sabiex kiteb lill-kumpanija u lill-ufficjal taghha sabiex javza illi l-isem tal-kumpanija kien ser jigi mhasrar minn fuq il-Registru kemm il-darba ma tintweriex raguni sabiex dan ma jsehxx.

Illi r-Registratur baghat l-ewwel avviz permezz ta` ittra lill-kumpanija (annessi u mmarkati bhala Dok. `A`, l-ittri u l-pubblikazzjonijiet kollha mahruqa mir-Registratur) fuq l-indirizz registrat taghha Attard Industrial Area, Notabile Road, Attard kif ukoll lid-direttur taghha, fl-indirizz `Huddersfield`, Triq Kananea, Attard, Malta, datati s-27 ta` Frar 2020.

Illi t-tieni avviz gie mibghut permezz ta` ittra ohra kemm lill-kumpanija kif ukoll lid-direttur fuq l-istess indirizz fit-30 ta` Marzu 2020.

Illi f`dawn l-ittri l-kumpanija giet infurmata illi ladarba kienet ilha snin tonqos mill-obbligi taghha skont l-artikolu 325 tal-Att dwar Il-Kumpanniji, f`kaz li ma twegibx l-ewwel ittra fi zmien xahar, u t-tieni ittra fi zmien tliet xhur, ir-Registratur kien se jkompli bil-process ta` thassir tal-isem tal-kumpanija.

Illi fit-30 ta` Marzu 2020, inharget pubblikazzjoni fuq Times of Malta fejn isem il-kumpanija kien wiehed fost ohrajn illi kien ser jigi mnehhi minn fuq ir-Registru tal- Kumpaniji fi zmien tliet xhur, ladarba ma jkunx hemm oggezzjoni ghal dan.

Illi fil-frattemp ir-Registratur qatt ma rcieva l-ebda tip ta` risposta jew dokumenti pendenti minghand il-kumpanija u ghaldaqstant fit-30 ta` Gunju 2020, li jahbat tliet xhur mill-pubblikazzjoni msemmija hawn fuq, l-esponent hareg avviz fuq website mizmuma minnu fejn gie avzat illi l-isem tal-kumpanija in kwistjoni kien gie mhassar minn fuq ir-Registru.

Illi ghalkemm r-rikors qieghed isir fiz-zmien il-hames snin mill-pubblikazzjoni tal-avviz tat-thassir u ghalhekk ghadu fiz-zmien stipulat mil-ligi, ir-Registratur jixtieq jigi moghti raguni valida dwar it-talba moghtija mir-rikorrent li tali kumpanija ghandha terga` titpogga fuq ir-Registru tal-Kumpaniji.

Illi jidher bic-car illi r-rikorrent qatt ma kellu nteress li jimxi b`konformita` mal-ligi dwar il-kumpaniji u infatti naqas milli jirregistra dokumenti mandatorji mar-Registratur ghal numru twal ta` snin minkejja diversi notifiki li kienu jintbaghtu lilu.

Illi r-rikorrent injora wkoll il-multi illi jfakkruhom f`tali nuqqas u qatt ma affettwa l-pagamenti tal-multi. Illi l-penali dovuti fuq nuqqas ta` registrazzjoni ta` prospetti annwali, kontijiet annwali kif ukoll informazzjoni dwar is-sidien beneficjarji jammontaw ghal EUR 9,832.

Illi di piu`, il-pagament dovut fuq registrazzjonijiet ta` prospetti annwali li baqghu pendenti jammontaw ghal EUR 8,000.

Illi a tal-propositu li l-unika raguni wara tali talba tar-rikorrent hija l-fatt li l-assi ghan-nom tal-kumpanija ser jintilfu u jigu trasferiti f` isem il-Gvern ta` Malta.

Illi filwaqt illi r-Registratur jixtieq illi jekk il-kumpanija terga` titpogga fuq ir-Registru, tali kumpanija taggorna d-dokumentazzjoni mehtiega (inkluz informazzjoni fuq is-sidien beneficjarji, il-prospetti annwali u l-kontijiet annwali) u dan sabiex jigu salvagwardjati l-interessi tat-terzi persuni, ir-Registratur qieghed umilment jissolleva illi qieghed ihalli f`idejn dina l-Onorabbli Qorti u fil-provi sabiex jigu maghrufin il-passi illi ghandhom jittiehdu min-naha tieghu sabiex il-pozizzjoni tal-kumpanija in kwistjoni tigi rettifkata.

Illi ghaldaqstant huwa lest li joqghod ghal kull direzzjoni u provediment illi din l-Onorabbli Qorti jidhrilha xierqa u opportuni fic-cirkustanzi partikulari ta` dan il-kaz.

Bl-ispejjez.

Rat il-lista tax-xhieda.

Rat id-dokumenti li kienu prezentati mar-risposta.

Rat il-verbal tal-udjenza tal-kawza li saret fl-1 ta` Marzu 2021.

Rat illi f`dik l-udjenza il-qorti kellha konferma li fil-mori tal-kawza kienu regolarizzati mir-rikorrent (li huwa azzjonista tal-kumpannija in kwistjoni) l-pendenzi kollha li l-kumpannija kellha mal-intimat qabel sar it-thassir taghha mir-registru, kif ukoll li minhabba dan il-fatt, l-intimat ma kienx qed jopponi li l-isem ta` din il-kumpannija jerga` jidhol fir-registru.

Rat illi l-kawza thalliet ghas-sentenza ghal-lum.

Rat l-atti l-ohra tal-kawza.

III. L-Art 325 tal-Kap 386

L-azzjoni odjerna kienet intavolata abbazi tal-**Art 325 tal-Kap 386** li jghid :-

(1) Meta r-Registratur ikollu raguni bizzejjed biex jahseb li kumpannija ma tkunx qed tmexxi negozju jew ma tkunx qed topera, dan jista` jibghat lill-kumpannija ittra bil-posta fejn jistaqsi jekk il-kumpannija tkunx qed tmexxi negozju jew tkunx qed topera.

(2) Jekk ir-Registratur jircievi twegiba fis-sens li l-kumpannija ma tkunx qed tmexxi negozju jew ma tkunx qed topera, jew jekk ma jircevix twegiba fi zmien xahar minn meta jkun baghat l-ittra, dan

jista` jibghat lill-kumpannija bil-posta u jippubblika avviz fil-Gazzetta jew fuq website mizmuma mir-Registratur u f`gazzetta li tohrog kuljum li c-cirkolazzjoni taghha tkun ghal kollox jew principalment f`Malta li, f`gheluq tliet xhur mid-data tal-ahhar pubblikazzjoni tal-imsemmi avviz, l-isem tal-kumpannija ghandu, kemm-il darba qabel ma tintwerix raguni biex isir kuntrarju jew jekk ir-Registratur ikun sodisfatt li hemm ragunijiet bizzzejjed biex ma jipprocedix bit-thassir, jithassar minn fuq ir-registru, u l-attiv tal-kumpannija jghaddi f`idejn il-Gvern ta` Malta.

(3) Jekk, f`xi kaz fejn kumpannija tkun qed tigi stralcjata volontarjament, ir-Registratur ikollu raguni bizzzejjed biex jahseb jew li ebda stralcjarju ma jkun qed jagixxi jew li l-affarijiet tal-kumpannija jkunu stralcjati ghal kollox, u li l-prospetti li huma mehtiega li jsiru mill-istralcjarju skond l-artikolu 322 ikunu tard b`sitt xhur jew iktar, ir-Registratur jista` jippubblika fil-Gazzetta jew fuq website mizmuma mir-Registratur u f`gazzetta li tohrog kuljum li c-cirkolazzjoni taghha tkun ghal kollox jew principalment f`Malta, avviz li f`eghluq tliet xhur mill-ahhar pubblikazzjoni tal-imsemmi avviz, l-istralc tal-kumpannija ghandu, kemm-il darba qabel ma tintwerix raguni biex isir kuntrarju, jitqies li jkun gie mitmum u konsegwentament li l-isem tal-kumpannija jithassar minn fuq ir-registru. Ir-Registratur ghandu jiehu hsieb jibghat bil-posta kopja tal-imsemmi avviz lill-kumpannija u lill-istralcjarju, jekk ikun hemm. Malli jaghlaq l-imsemmi zmien ta` tliet xhur l-istralc tal-kumpannija ghandu, kemm-il darba qabel ma tintwerix raguni biex isir kuntrarju, jitqies li jkun gie mitmum u r-Registratur ghandu jhassar l-isem tal-kumpannija minn fuq ir-registru u l-attiv tal-kumpannija jghaddi f`idejn il-Gvern ta` Malta.

(4) Jekk membru jew kreditur tal-kumpannija, jew xi persuna ohra li fil-fehma tal-Qorti jkollha interess li thossha aggravata bil-fatt li l-isem tal-kumpannija jkun thassar minn fuq ir-Registru bis-sahha ta` dan l-artikolu, il-Qorti, fuq rikors maghmul mill-membru jew kreditur jew minn dik il-persuna l-ohra, qabel ma jghaddu hames snin mill-pubblikazzjoni tal-avviz tat-thassir provdut fis-subartikoli (2) u (3), tista`, jekk tkun sodisfatta li jkun xieraq li l-isem tal-kumpannija jerga` jidhol fir-registru, tordna li dak l-isem jerga` jidhol fir-registru, u mal-konsenja ta` kopja ufficjali tal-ordni mir-Registratur tal-Qrati lir-Registratur ghar-registrazzjoni, il-kumpannija ghandha titqies li kompliet bl-ezistenza taghha daqslikieku isimha ma kienx thassar; u l-Qorti tista` bl-ordni taghha taghti dawk id-direzzjonijiet u taghmel dawk il-provvedimenti li jidhrilha xierqa biex il-kumpannija u l-persuni l-ohra kollha jitqieghdu fl-istess pozizzjoni kemm jista` jkun vicin dik li kieku l-isem tal-kumpannija ma jkunx thassar. Ir-Registratur ghandu minnufih ighaddi biex jippubblika avviz fil-Gazzetta jew fuq website mizmuma mir-Registratur u f`gazzetta li tohrog kuljum li c-

circolazzjoni taghha tkun ghal kollox jew principalment f`Malta u l-isem tal-kumpannija jerga` jidhol fir-registru.

(5) Avviz mibghut taht dan l-artikolu jista` jigi indirizzat lill-istralcjarju fil-post tan-negozju jew fl-indirizz tieghu l-ahhar maghruf, u ittra jew avviz li ghandu jintbaghat lil kumpannija ghandu jigi indirizzat lill-kumpannija fl-ufficcju registrat taghha.

(6) Minkejja li l-isem tal-kumpannija jkun thassar minn fuq ir-registru skond id-disposizzjonijiet ta` qabel dan l-artikolu, ir-responsabbilita`, jekk il-kaz, ta` kull direttur jew ufficjal iehor tal-kumpannija u ta` kull membru tal-kumpannija ghandha tkompli u tista` tigi infurzata daqslikieku l-isem tal-kumpannija ma jkunx thassar mir-registru.

(7) Minkejja d-disposizzjonijiet tal-artikolu 429(1), id-disposizzjonijiet ta` dan l-artikolu japplikaw ghal kumpannija li x-xoljiment u l-istralc konsegwenzjali taghha jkunu regolati bl-Ordinanza.

IV. Il-locus standi tar-rikorrent

Jirrizulta li r-rikorrent kien direttur **u** huwa azzjonista tal-kumpannija in kwistjoni.

a) Direttur

Il-qorti ssib li kien unikament minhabba l-imgieba tal-kumpannija, ghar-ragunijiet li semma r-Registratur fir-risposta, li wasslet lir-Registratur sabiex jaghti bidu ghall-procedura tat-thassir tal-isem tal-kumpannija mir-registru tal-kumpanniji skont is-subartikolu (1) tal-Art 325.

Tiddikjara ruhha sodisfatta li r-Registratur segwa l-procedura kollha prevista mis-subartikolu (2) tal-Art 325.

Tghid illi kien ghaliex il-kumpannija baqghet inadempjenti li skatta t-thassir tal-isem skont l-istess subartikolu (2) tal-Art 325.

Tqis illi waqt li jkun ghaddej it-terminu ta` tliet xhur li jissemma fis-subartikolu (2) tal-Art 325, trid tkun il-kumpanija, permezz tar-rapprezentanti legali taghha, li f`dawk it-tliet xhur tissoddisfa lir-Registratur illi hemm ragunijiet bizzejjed sabiex ma jipprocedix bit-thassir. Jekk il-kumpanija jew ir-rapprezentanti legali taghha jew ma jiehdur azzjoni fit-terminu nkella ma jissodisfawx lir-Registratur f`dak it-terminu, id-dekorrenza ta` dak it-terminu johloq stat kontra l-kumpanija u l-isem jithassar *ipso jure*.

Ghalhekk ir-rikorrent bhala li kien direttur ma setax jippromwovi l-azzjoni odjerna.

b) Membru

Tqis li t-thassir tal-isem skont is-subartikolu (2) tal-Art 325 mhuwiex mahsub sabiex jolqot il-persuni li huma indikati fis-subartikolu (4) tal-Art 325.

Ghalhekk membru iew kreditur tal-kumpanija iew xi persuna ohra li jkollha interess ma ghandhomx l-obbligu li jissodisfaw lill-intimat ai termini tas-subartikolu (2) tal-Art 325.

Jirrizulta li r-rikorrent huwa wkoll azzjonista u allura membru tal-kumpanija in kwistjoni.

Id-dekorrenza tat-terminu ta` tliet xhur imsemmi fis-subartikolu (2) tal-Art 325 ma johloqx stat kontra l-persuni li huma ndikati fis-subartikolu (4).

Dment illi dawk il-persuni jissodisfaw ir-rekwiziti tas-subartikolu (4) tal-Art 325, huma jistgħu jirnexxu fit-talba taghhom sabiex l-isem tal-kumpanija jerga` jitqiegħed fir-registru.

Ir-rikorrent għandu *locus standi* li bhala membru tal-kumpanija in kwistjoni jippromwovi l-azzjoni odjerna.

Is-subartikoli (2) u (4) tal-Art 325 huma distinti ghax jolqtu persuni b`interessi differenti.

V. It-talbiet

Wara li qieset kif svolga l-procediment odjern, il-qorti tirrileva li sa minn qabel l-ewwel appuntament tal-kawza, ir-rikorrent wera disponibilita` konkreta li jirregola l-pendenzi li kellha l-kumpannija in kwistjoni mal-intimat qabel dan ta bidu ghall-procedura tat-thassir tal-isem mir-registru. Tajjeb li jkompli jinghad li fl-ewwel appuntament tal-kawza, kienu risolti l-pendenzi kollha li kellha l-kumpannija mal-intimat.

Tenut kont ta` kif ir-rikorrent wera impenn tangibbli *pendente lite* sabiex igib fl-ordni l-pendenzi li kellha l-kumpannija, liema mpenn kien accettat mill-intimat, il-qorti tqis li jkun xieraq li l-isem tal-kumpannija **Metalfit Company Limited jerga` jidhol fir-registru.**

Fl-istess waqt il-qorti trid taghmilha mill-aktar car lir-rikorrenti li bil-fatt illi sejra tordna li l-isem tal-kumpannija jerga` jidhol fir-Registru tal-Kumpanniji bl-ebda mod ma ghandu jfisser li bhal donnu l-qorti tat xi *carte blanche* lill-kumpannija, lill-ufficjali taghha u lill-azzjonisti sabiex kulma ma sarx tajjeb u skont il-ligi qabel sar it-thassir tal-isem issa jista` jigi ripetut.

Proprju xejn minn dan.

Il-qorti trid taccerta ruhha li bil-fatt illi l-isem jerga` jidhol fir-Registru, il-kumpannija tidhol lura fil-binarji tal-legalita` minghajr ma jkun hemm ghalfejn li r-Registatur tal-Kumpanniji jkollu jagixxi minhabba l-inadempjenzi ta` kull min huwa responsabbli.

Decide

Ghar-ragunijiet kollha premissi, il-qorti tipprovdi dwar it-talbiet tar-rikorrent billi –

Tordna li l-isem Metalfit Company Limited li kien abbinat mal-kumpannija li kellha n-Numru ta` Registrazzjoni C3611 jerga` jidhol fir-Registru tal-Kumpanniji.

Tordna lir-Registratur tal-Qorti sabiex sa zmien sebat ijiem mil-lum jikkonsenja lir-Registratur tal-Kumpanniji ghar-registrazzjoni kopja ufficjali tal-ordni li permezz taghha l-isem Metalfit Company Limited li kien abbinat mal-kumpannija li kellha n-Numru ta` Registrazzjoni C3611 jerga` jidhol fir-Registru tal-Kumpanniji.

Tordna lir-Registratur tal-Kumpanniji sabiex, sa zmien sebat ijiem mid-data li fiha tkun ikkonsenjata lilu mir-Registratur tal-Qorti kopja ufficjali tal-ordni li permezz taghha l-isem Metalfit Company Limited li kien abbinat mal-kumpannija li kellha n-Numru ta` Registrazzjoni C3611 jerga` jidhol fir-Registru tal-Kumpanniji, jippubblika avviz fil-Gazzetta tal-Gvern jew fuq *website* mizmuma mir-Registratur u f`gazzetta li tohrog kuljum li c-cirkolazzjoni taghha tkun principalment f`Malta fejn jghid illi l-isem tal-kumpannija Metalfit Company Limited (C3611) rega` dahal fir-Registru tal-Kumpanniji.

Tordna lir-rikorrent sabiex ihallas l-ispejjez kollha ta` din il-kawza, kif ukoll kull spiza relatata mal-ezekuzzjoni ta` din id-decizjoni.

**Onor. Joseph Zammit McKeon
Imhalled**

**Amanda Cassar
Deputat Registratur**